



Kumitat Permanenti għall-Affarijiet ta' Għawdex

L-Impatt tal-COVID-19 fuq Għawdex u kif qed inħarsu 'il quddiem

Joseph Borg

L-Erbgħa 16 ta' Settembru 2020

Nirringrazzja lil dan il-Kumitat għall-istedina li għal darb' oħra għamiltulna bħala Kamra tan-Negozju għal Għawdex biex inkunu magħkom illum. It-tema li qed tiġi diskussa hi dwar l-impatt tal-COVID-19 fuq Għawdex u kif aħna bħala Kamra tan-Negozju qed inħarsu 'il quddiem.

Ta' min jgħid li dan il-Kumitat għamel xogħol importanti hekk kif s'tharreġ matul il-pandemija l-impatt tal-COVID-19 fuq l-entitajiet kollha li jaħdmu Għawdex u li għabar dan kollu f'rapport ħolistiku.¹

Sfortunatament imma l-pandemija għadha magħna u għalhekk wieħed għandu japprezza u jappoġġja l-inizjattiva ta' dan il-Kumitat li jkompli jistħarreg il-qagħda tal-ekonomija Għawdxija. Ma kienx żmien faċli għalina, imma bl-għajnuna u l-impenn ta' kulhadd komplejna mexjin. L-għajnuna mogħtija mill-Gvern kienet kruċjali f'dan kollu, u għakemm mhux kulhadd kien intitolat għaliha żgur għenet lil min kien l-iktar batut u impattat b'mod ħażin. Dan jixhdu l-istħarriġ li għamilna.

Minn naħa tagħna, il-Kap Eżekuttiv tal-Kamra se jagħmel prezentazzjoni li fiha se juri kif qed iħossuhom in-negozji Għawdxin waqt din il-burraxka li għaddejjin minna, u x'qed nipproponu għal quddiem. Żgur mhux se jkun żmien faċli, imma aħna nemmnu li bil-kooperazzjoni u l-għajnuna ta' kulhadd nistgħu nimxu 'il quddiem.

Jien naħseb li ż-żmien tal-pandemija serva bħala żmien ta' riflessjoni li għandu jgħinna biex nirriflettu x'hemm bżonn inbiddu fl-ekonomija Għawdxija. Żgur hu, li jekk irridu naraw lil Għawdex jimxi 'il quddiem ma nistgħux nibqgħu dipendenti biss fuq setturi bħat-turiżmu, l-kostruzzjoni u *r-real estate*. Huma setturi tajbin, tifhmuni ħażin, imma l-futur tal-gżira Għawdxija jekk verament qed narawha tagħmel passi konkreti 'il quddiem, għandna bżonn ninxteħtu fuq setturi godda bħad-digitalizzazzjoni u inizjattivi biex nipromwovu s-sostenibbiltà permezz ta' enerġija rinnovabbli fost l-oħrajn.

Il-post li qegħdin fih illum huwa xhieda ta' din il-bidla li nixtiequ naraw. Sar investiment sostanzjali biex dan il-proġett jinbidel f'wieħed uniku għall-gżira Għawdxija. Imma dan

¹ Kamra tad-Deputati. Parlament ta' Malta (2020), *Rapport mill-Kumitat Permanenti għall-Affarijiet ta' Għawdex dwar l-impatt tal-COVID-19 fuq Għawdex u t-triq 'il quddiem*, p. 16.

jisfa fix-xejn jekk hawn jibqa' vojta. Issa jmiss il-pass sussegwenti li nħajru kumpaniji jistabilixxu ruħhom hawnhekk permezz ta' incentivi b'saħħithom f'dan il-qasam.

Għalhekk qabel ma' nħalli f'idejn il-Kap Eżekuttiv, Daniel Borg biex jagħti l-preżentazzjoni tiegħu nixtieq nagħlaq b'dan l-appell: Ejja naħdmu flimkien biex ingibu lil Għawdex il-quddiem. Din il-pandemija għandha timbuttana biex inwarrbu l-beżgħat tagħna u nħarsu b'ottimizzmu u b'ottika ġdida għall-futur, jigifieri, li nimirħu għal għanijiet li forsi qabel konna nibzġħu minnhom. Grazie!
